

“বাংলাদেশ আইনজীবী সহকারী আইন ২০০---”

১ম অধ্যায় প্রারম্ভিক

১। সংক্ষিপ্ত শিরোনাম, প্রয়োগ এবং প্রবর্তন (Short title, extent and commencement):- (১) এই আইন, “বাংলাদেশ আইনজীবী সহকারী আইন” ২০০-- নামে অভিহিত হইবে।

(২) ইহা সমগ্র বাংলাদেশে প্রযোজ্য হইবে।

(৩) অন্য কোন আইনে আপাততঃ যাহাই বলবৎ থাকুক না কেন, সরকার, সরকারী গেজেটে প্রজ্ঞাপন দ্বারা যে তারিখ নির্ধারিত করিবে সে তারিখ হইতে এই আইন কার্যকর হইবে এবং এই আইনের অন্যান্য বিধানের ক্ষেত্রে ভিন্ন ভিন্ন তারিখ ধার্য্য করিতে পারিবে।

২। সংজ্ঞা (Defination):- এই আইনে কোন প্রসঙ্গের ভিন্নতর প্রয়োজন ছাড়া-

- (ক) “এ্যাডভোকেট” বলিতে ১৯৭২ সনের বাংলাদেশ লিগ্যাল প্রাকটিসনার্স এ্যান্ড বার কাউন্সিল অর্ডার এর ধারা ২ উপধারা (ক) এর অনুরূপ অর্থ বুঝাইবে;
- (খ) “ধার্যকৃত তারিখ” (appointed day) বলিতে এই আইনের যে কোন বিধির সাথে সংশ্লিষ্ট বিধি যে তারিখ হইতে কার্যকর হইবে উহা বুঝাইবে;
- (গ) “পরিষদ” (council) অর্থ ধারা ৩ এর অধীনে গঠিত আইনজীবী সহকারী (ল’ ক্লার্ক) পরিষদ;
- (ঘ) “আইনজীবী সহকারী” (law clerk) অর্থ এই আইনের বিধিবলে আইনজীবী সহকারী হিসাবে তালিকা ভুক্ত ব্যক্তি;
- (ঙ) “নির্ধারিত” (prescribed) অর্থ অত্র আইনের অধীনে প্রণীত বিধিমালা;
- (চ) “নিবন্ধিত করনীক” (registered clerk) বলিতে ১৯৭২ সনের বাংলাদেশ লিগ্যাল প্র্যাকটিসনার্স এ্যান্ড বার কাউন্সিল অর্ডার এ উল্লেখিত আইনজীবী সহকারী নিবন্ধন বিধির অনুরূপ অর্থ বুঝাইবে;

- (ছ) “নিবন্ধন কর্তৃপক্ষ” (registering authority) বলিতে ১৯৭২ সনের বাংলাদেশ লিগ্যাল প্র্যাকটিসনার্স এ্যান্ড বার কাউন্সিল অর্ডার এ বর্ণিত আইনজীবী সহকারী নিবন্ধন বিধির অনুরূপ অর্থ বুঝাইবে;
- (জ) “প্রবিধান” (regulation) অর্থ অত্র আইনের ধারা ৪০ এর অধীনে প্রণীত প্রবিধান;
- (ঝ) “কাজ করার অধিকার” (right to act) বলিতে নিম্নেবর্ণিত এক বা একাধিক কাজ করার অধিকারকে বুঝাইবে:-
- (র) আইনী পেশায় সহযোগিতা প্রদানের জন্য একজন এ্যাডভোকেটের অধীনে চাকুরী গ্রহণ করা অথবা একজন এ্যাডভোকেটকে আইনী পেশায় সহযোগিতা প্রদানের জন্য চুক্তিবদ্ধ হওয়া;
- (রর) মামলায় জড়িত পক্ষ সমূহকে ফরম সরবরাহ, দলিল ফেরত, জমাকৃত টাকা ফেরৎ, পরিদর্শন অথবা দৈনন্দিন অন্যান্য বিষয়াদী সম্বন্ধে অবগতির জন্য এ্যাডভোকেট কর্তৃক স্বাক্ষরিত দরখাস্ত দাখিল করা;
- (ররর) একজন এ্যাডভোকেটের পক্ষে তথ্য অথবা অনুলিপি সমূহ গ্রহণ অথবা অর্থ জমা করা;
- (রা) হলফনামা প্রদানকারী ব্যক্তিদের সনাক্ত করা;
- (ি) শুনানীর তারিখ সমূহ, তলবানা, পরিশোধ যোগ্য তলবানা ফি এবং অনুরূপ অন্যান্য বিষয়ে তথ্যবহি ও দৈনন্দিন কার্যতালিকা হইতে লিখিতভাবে জানা;
- (ার) মামলাকারীর পক্ষে কোন কাগজপত্র, বস্তুগত তথ্য ও অন্য কিছু যে আদালত, ট্রাইবুনাল বা অন্যান্য কর্তৃপক্ষ বা ব্যক্তির বরাবরে দাখিল করা প্রয়োজন উক্ত আদালতের কর্মকর্তা, ট্রাইবুনাল অথবা শপথযোগ্য বা শপথবিহীন সাক্ষ্য গ্রহণে আইনতঃ ক্ষমতাবান অপরাপর ব্যক্তি বা কর্তৃপক্ষের বরাবরে দাখিল করা, তবে শর্ত থাকে যে, এইরূপ কাগজপত্র, বস্তুগত তথ্য বা বিষয়-অনুরূপ কাগজপত্র, বস্তুগত তথ্যের বা বিষয়ের তালিকাসহ হইতে হইবে এবং সংশ্লিষ্ট পক্ষের এ্যাডভোকেট কর্তৃক স্বাক্ষরিত হইতে হইবে;
- (ারর) সরকার অথবা সুপ্রীম কোর্ট কর্তৃক প্রদত্ত কোন আদেশ অথবা আপাততঃ বলবৎ অন্য কোন আইনের অধীনে প্রণীত বিধিমালা অনুসারে কোন কাজ করা;

(১১) “তালিকা” (roll) অর্থ এই আইনের ধারা ১১ এর অধীনে প্রস্তুত ও সংরক্ষণকৃত আইনজীবী সহকারীদের (ল’ ক্লার্কস) তালিকা;

(১২) “বিধিমালা” (rules) অর্থ এই আইনের ধারা ৩৯ এর অধীনে প্রণীত বিধিমালা।

২য় অধ্যায় আইনজীবী সহকারী পরিষদ (কাউন্সিল)

৩। পরিষদ (Council):- (১) আইনজীবী সহকারী (ল’ ক্লার্ক) পরিষদ নামে একটি পরিষদ গঠিত হইবে।

(২) নির্বাচনী এলাকা সমূহ যেভাবে নির্ধারিত হইবে সে মতে বিধি মোতাবেক তালিকাভুক্ত আইনজীবী সহকারী (ল’ ক্লার্ক)দের মধ্য হইতে নির্বাচিত ত্রিশ জন সদস্যের সমন্বয়ে একটি পরিষদ গঠিত হইবে।

(৩) নিম্নলিখিত পদাধিকারী ব্যক্তিবর্গ পরিষদে অন্তর্ভুক্ত থাকিবে-

- (১) একজন চেয়ারম্যান;
- (২) একজন ভাইস চেয়ারম্যান;
- (৩) একজন সাধারণ সম্পাদক এবং
- (৪) একজন কোষাধ্যক্ষ।

(৪) পরিষদের সদস্যদের মধ্য হইতে এই আইনে বর্ণিত পদ্ধতিতে পদাধিকারী ব্যক্তিবর্গ নির্বাচিত হইবে;

(৫) পরিষদের সদস্যদের কার্যকালের মেয়াদ পরিষদের প্রথম সভার তারিখ হইতে তিন বৎসর হইবে।

তবে শর্ত থাকে যে, পরবর্তী পরিষদের প্রথম সভা না হওয়া পর্যন্ত পরিষদের সদস্যগণ স্বপদে অধিষ্ঠিত থাকিবে।

(৬) পরিষদ ধারাবাহিক উত্তরাধিকার ও একটা সাধারণ সীল মোহর সম্বলিত স্থাবর ও অস্থাবর উভয় প্রকার সম্পত্তির সংরক্ষণের অধিকার সম্পন্ন ও চুক্তিবদ্ধ হওয়ার এবং নিজ নামে মামলা করার ও করানোর জন্য একটি নিগমবদ্ধ সংস্থা হইবে।

(৭) পরিষদের একটি কার্যালয় ঢাকায় প্রতিষ্ঠিত হইবে এবং উহা প্রধান কার্যালয় হিসাবে গণ্য হইবে।

(৮) পরিষদ প্রয়োজনবোধে অন্য যে কোন স্থানে ইহার অফিস সমূহ প্রতিষ্ঠা করিতে পারিবে এবং উক্ত অফিস সমূহ শাখা অফিস হিসাবে গণ্য হইবে।

৪। পরিষদের কার্যাবলী (Functions of the Council) :- (১) পরিষদের কার্যাবলী হইবেঃ-

- (ক) আইনজীবী সহকারী (ল' ক্লার্ক) হিসাবে ব্যক্তিদের তালিকাভুক্ত করা ;
- (খ) তালিকা প্রস্তুত ও সংরক্ষণ করা;
- (গ) আইনজীবী সহকারী (ল' ক্লার্ক) হিসাবে তালিকাভুক্তির সনদপত্র প্রদান করা;
- (ঘ) তালিকা ভুক্ত আইনজীবী সহকারীদের বিরুদ্ধে অসদাচরণের মামলা গ্রহন এবং নিষ্পত্তি করা;
- (ঙ) তালিকাভুক্ত আইনজীবী সহকারীদের অধিকার, সুযোগ-সুবিধা এবং স্বার্থ রক্ষা করা;
- (চ) নির্ধারিত মতে তালিকাভুক্ত আইনজীবী সহকারীদের সংগঠন, পরিচালন ও প্রশিক্ষনের ব্যবস্থা করা এবং আইনজীবী সহকারীদের আধুনিক পদ্ধতিতে শিক্ষার জন্য প্রশিক্ষনের আয়োজন, মান উন্নয়ন ও উৎসাহ প্রদান করা;
- (ছ) পরিষদের তহবিল সংগ্রহ ও বিনিয়োগের ব্যবস্থা করা;
- (জ) পরিষদের সদস্যদের নির্বাচনের জন্য ব্যবস্থা করা;
- (ঝ) আইনজীবী সহকারীদের (ল' ক্লার্ক) পেশাগত আচরণের মানসম্মত বিধি প্রণয়ন করা;
- (ঞ) শৃংখলা কমিটি কর্তৃক প্রতিপালনীয় পদ্ধতি প্রণয়ন করা;
- (ট) আইনজীবী সহকারী (ল' ক্লার্ক)দের পেশা সংক্রান্ত আইন সংস্কার বিষয়ে সহযোগিতা ও পৃষ্ঠপোষকতা করা;
- (ঠ) আইনজীবী সহকারী (ল' ক্লার্ক) দের পেশা ও আইনের বিষয়ের উপর সেমিনার পরিচালনা ও আলোচনার ব্যবস্থা করা এবং সাময়িকী প্রকাশ করা;
- (ড) আইনজীবী সহকারী (ল' ক্লার্ক)দের স্বার্থ সংশ্লিষ্ট কাগজপত্র এবং সাময়িক পত্রিকা প্রকাশ করা;

- (ঢ) সকল আইনজীবী সহকারী (ল' ক্লার্ক) দেব অথবা সুনির্দিষ্ট শ্রেণী বা দলের কল্যাণার্থে সকল প্রকার কার্যক্রম গ্রহণ করা;
- (ন) এই আইনের দ্বারা বা এই আইনের অধীনে আরোপিত অন্যান্য সকল কার্যাবলী সম্পাদন করা;
- (ত) উপরোক্ত কার্যাবলী সম্পাদনের জন্য প্রয়োজনীয় অন্যান্য সকল কাজ সম্পন্ন করা।
- (২) পরিষদ (কাউন্সিল) নিম্নবর্ণিত কমিটিগুলি গঠন করিবে:
- (ক) একটি নির্বাহী কমিটি;
- (খ) একটি তালিকাভুক্তি কমিটি;
- (গ) এক বা একাধিক শৃংখলা কমিটি;
- (ঘ) এক বা একাধিক আপীল কমিটি;

(৩) পরিষদ ইহার সদস্যগণের মধ্য হইতে সদস্যদের সম্মুখে এই আইনের উদ্দেশ্য সাধনের জন্য প্রয়োজন মোতাবেক অপরাপর কমিটি গঠন করিতে পারিবে।

৫। নির্বাহী কমিটি (Executive Committee):- (১) নির্বাহী কমিটি দশ সদস্য বিশিষ্ট হইবে এবং উহা নিম্নরূপে গঠিত হইবে:

- (ক) পরিষদের চেয়ারম্যানই নির্বাহী কমিটির চেয়ারম্যান হইবেন;
- (খ) পরিষদের ভাইস চেয়ারম্যান;
- (গ) পরিষদের সাধারণ সম্পাদক যিনি নির্বাহী কমিটির সম্পাদক হইবেন;
- (ঘ) পরিষদের সদস্যদের মধ্য হইতে সাত জন সদস্য নির্বাচিত হইবেন;

(২) নির্বাহী কমিটির কার্যকালের মেয়াদ, পরিষদের মেয়াদ অতিক্রান্ত হওয়ার সাথে সাথেই সমাপ্ত হইবে।

তবে শর্ত থাকে যে, নির্বাহী কমিটির সদস্যগণ পরবর্তী নির্বাহী কমিটি নির্বাচিত না হওয়া পর্যন্ত স্বপদে অধিষ্ঠিত থাকিবে।

(৩) এই আইনের বিধান এবং তদঅধীনে প্রণীত বিধি সাপেক্ষে এবং পরিষদের অধীনে ও নির্দেশে নির্বাহী কমিটি পরিষদের সকল ধরনের প্রশাসনিক ও পরিচালনা কার্যক্রমের জন্য দায়ী থাকিবে এবং প্রয়োজন

বোধে সমস্ত ক্ষমতা প্রয়োগ করিতে পারিবে। এই আইনের বিধান এবং তদঅধীনে প্রণীত বিধিসাপেক্ষে সাধারণ ক্ষমতাবলীর কোনরূপ হানি না ঘটাইয়া নির্বাহী কমিটির নিম্নোক্ত ক্ষমতা থাকিবে:-

- (ক) পরিষদের কার্যবিবরণী, সুপারিশমালা, নির্দেশনা এবং পরিষদের আদেশ সমূহ কার্যকর করা;
- (খ) আইনজীবী সহকারী (ল' ক্লার্ক)দের অধিকতর আইনগত স্বার্থ ও অধিকার রক্ষার নিমিত্তে বিস্তারিত কার্যক্রম প্রস্তুত ও কার্যকর করা;
- (গ) আইনজীবী সহকারী (ল' ক্লার্ক) দের নামের তালিকাভুক্তির দরখাস্ত বিবেচনা করা;
- (ঘ) পরিষদের কার্যক্রম যথাযথ ও সুচারুভাবে সম্পাদনের জন্য প্রয়োজনীয় সংখ্যক কর্মচারী নিয়োগ এবং নিয়ন্ত্রণ করা এবং কর্মচারীদের চাকুরীর শর্তাবলী যাহা কর্মচারীদের নিয়োগ, পদোন্নতি, শৃংখলা এবং সংশ্লিষ্ট বিষয়াদী সম্পৃক্ত তাহা পরিচালনা করা;
- (ঙ) পরিষদের পক্ষে মামলা করা কিংবা মামলায় প্রতিদ্বন্দিতা করা;
- (চ) কোন সুনির্দিষ্ট কার্যক্রম পরিচালনার জন্য পরিষদের সদস্য, আইনজীবী সহকারী এবং অন্য কাহারো সমন্বয়ে উপ-কমিটি গঠন করা;
- (ছ) পরিষদের নিয়ন্ত্রনাধীনে ও নির্দেশ মোতাবেক নির্ধারিত পদ্ধতিতে তহবিল গ্রহণ ও সংরক্ষণ করা;
- (জ) ব্যয়নির্বাহ- শর্ত থাকে যে, পাঁচ লক্ষ টাকার উর্ধ্বে ব্যয় নির্বাহের ক্ষেত্রে পরিষদের পূর্বানুমতি গ্রহণ করা;
- (ঞ) পরিষদের পক্ষে চুক্তি ও সমঝোতা করা।

৬। তালিকাভুক্তি কমিটি (The Enrolment Committee):- (১) তালিকাভুক্তি কমিটি পাঁচ জন সদস্য সমন্বয়ে গঠিত হইবে।

(২) তালিকাভুক্তি কমিটির চার জন সদস্য পরিষদের সদস্যদের দ্বারা তাহাদের মধ্য হইতে নির্বাচিত হইবে এবং অপর একজন বাংলাদেশ বার কাউন্সিল দ্বারা নির্বাচিত একজন এ্যাডভোকেট হইবেন যিনি ইহার চেয়ারম্যান হইবেন।

(৩) তালিকাভুক্তি কমিটির মেয়াদ পরিষদের মেয়াদ উত্তীর্ণ হওয়ার সাথে সাথেই সমাপ্ত হইবে।

তবে শর্ত থাকে যে, পরবর্তী তালিকাভুক্তি কমিটি গঠন না হওয়া পর্যন্ত পূর্ববর্তী কমিটির সদস্যগণ স্বপদে অধিষ্ঠিত থাকিবে।

৭। শৃংখলা কমিটি (Disciplinary Committee) ৪-(১) প্রত্যেকটি শৃংখলা কমিটি তিন সদস্য বিশিষ্ট হইবে।

(২) শৃংখলা কমিটির দুইজন সদস্য পরিষদের সদস্যদের দ্বারা তাহাদের মধ্য হইতে নির্বাচিত হইবে এবং অপর একজন সদস্য বাংলাদেশ বার কাউন্সিল কর্তৃক নির্বাচিত এ্যাডভোকেট হইবেন যিনি ঐ শৃংখলা কমিটির চেয়ারম্যান হইবেন।

(৩) পরিষদের মেয়াদ উত্তীর্ণ হইবার সাথে সাথে শৃংখলা কমিটির মেয়াদ শেষ হইয়া যাইবে।

তবে শর্ত থাকে যে, পরবর্তী শৃংখলা কমিটি গঠন না হওয়া পর্যন্ত পূর্ববর্তী শৃংখলা কমিটি স্বপদে অধিষ্ঠিত থাকিবে।

৮। আপীল কমিটি (The Appeal Committee) ৪-(১) প্রত্যেকটি আপীল কমিটি তিন সদস্য বিশিষ্ট হইবে।

(২) আপীল কমিটির দুই জন সদস্য পরিষদের সদস্যদের দ্বারা তাহাদের মধ্য হইতে নির্বাচিত হইবে এবং অপর একজন বাংলাদেশ বার কাউন্সিল কর্তৃক নির্বাচিত এ্যাডভোকেট হইবেন যিনি ঐ আপীল কমিটির চেয়ারম্যান থাকিবেন।

৩। পরিষদের মেয়াদ উত্তীর্ণ হওয়ার সাথে সাথে আপীল কমিটির মেয়াদও শেষ হইয়া যাইবে।

তবে শর্ত থাকে যে, পরবর্তী আপীল কমিটির কার্যক্রম শুরু না হওয়া পর্যন্ত পূর্ববর্তী আপীল কমিটি স্বপদে অধিষ্ঠিত থাকিবে।

৯। তহবিল গঠন (Constitution of funds) ৪-(১) পরিষদ নিম্নবর্ণিত উদ্দেশ্য পূরণকল্পে এক বা একাধিক তহবিল গঠন করিতে পারিবে।

(ক) এই আইনের ধারা ৪ উপধারা ১ এর অধীনে এক বা একাধিক কাজ প্রতিপালন করা;

(খ) আইনজীবী সহকারী (ল'ক্লার্ক) বিশেষতঃ যাহারা দরিদ্র বা অক্ষম তাহাদের জন্য আর্থিক সাহায্য প্রদান অথবা কল্যানমূলক পরিকল্পনা গ্রহণ করা।

(২) অত্র ধারার উপধারা (১) এ উল্লেখিত মতে, সকল অথবা যে কোন উদ্দেশ্য পূরণ কল্পে পরিষদ যে কোন মঞ্জুরী, অনুদান, দান বা হিতসাধন গ্রহণ করিতে পারিবে এবং ঐ মঞ্জুরী, অনুদান, দান অথবা হিতসাধন উল্লেখিত উপধারার অধীনে গঠিত যথাযথ তহবিলে অথবা তহবিল সমূহে জমা করিবে।

(৩) উপধারা (১) এ বর্ণিত যে কোন উদ্দেশ্যে তহবিল বৃদ্ধির নিমিত্তে পরিষদ আইনজীবী সহকারী (ল' ক্লার্ক) দের নিকট হইতে, প্রত্যেক তালিকাভুক্ত আইনজীবী সহকারী (ল' ক্লার্ক) কর্তৃক বৎসরে একশত টাকার অধিক নয় এর□প অংকের টাকা বাধ্যতামূলকভাবে পরিশোধের নিমিত্তে বিধি প্রণয়ন করিয়া তহবিল সংগ্রহ করিতে পারিবে।

তবে শর্ত থাকে যে, এইর□পে সংগৃহীত টাকার কোন অংশ উপধারা (১) এ বর্ণিত কোন উদ্দেশ্যে ব্যতীত অন্য কোন উদ্দেশ্যে ব্যবহার করা যাইবে না।

৩য় অধ্যায় তালিকা প্রস্তুত এবং সংরক্ষন

১০। একই শ্রেণীভুক্ত আইনজীবী সহকারী (A single class of law clerks):- এই আইনের উদ্দেশ্য পূরণকল্পে একই শ্রেণীর আইনজীবী সহকারী থাকিবে।

১১। আইনজীবী সহকারীদের তালিকা (Roll of law clerks):- (১) পরিষদ আইনজীবী সহকারীদের তালিকা প্রস্তুত এবং সংরক্ষন করিবে যেখানে যে কোন ব্যক্তির নাম এবং ঠিকানা অন্তর্ভুক্ত থাকিবে-

(ক) যিনি নিয়োগের তারিখ হইতে আইনজীবী সহকারী হিসাবে অথবা সনদ প্রাপ্ত আইনজীবী সহকারীদের নিবন্ধন বিধি ৭ এর অধীনে নিবন্ধন কর্তৃপক্ষ কর্তৃক প্রদত্ত সনদ বা নিবন্ধনমূলে সনদ প্রাপ্ত আইনজীবী সহকারী হিসাবে কাজ করিয়া আসিতেছেন এবং তিনি কোন এ্যাডভোকেটের সাথে সংশ্লিষ্ট;

তবে শর্ত থাকে যে, এইর□প ব্যক্তিকে নিয়োগের তারিখের এক বছরের মধ্যে নির্ধারিত দুইশত টাকা জমা দিয়া নির্ধারিত ফরমে তালিকাভুক্তির জন্য পরিষদে আবেদন করিতে হইবে।

(খ) যাহাকে নিয়োগের তারিখে বা নিয়োগের তারিখের পর তালিকাভুক্ত করা হইয়াছে।

তবে শর্ত থাকে যে, কোন ব্যক্তিকে আইনজীবী সহকারী (ল' ক্লার্ক) হিসাবে তালিকাভুক্ত করা যাইবে না যদি তিনি পরিষদ বরাবর তালিকাভুক্তি ফি বাবদ দুইশত টাকা জমা না দেন।

(২) পরিষদ কর্তৃক এতদ্ উপলক্ষে প্রণীত বিধান সাপেক্ষে তালিকায় নামলিপি বর্ণানুক্রমিক হইবে।

১২। তালিকাভুক্তির জন্য দরখাস্ত (Application for enrolment):- (১) এই আইনের বিধান এবং তদঅধীনে প্রণীত বিধি সাপেক্ষে ধার্যকৃত তারিখে অথবা তাহার পর যে কোন ব্যক্তি পরিষদ বরাবরে আইনজীবী সহকারী (ল'ক্লার্ক) হিসাবে তালিকাভুক্তির জন্য নির্দিষ্ট ফরমে দরখাস্ত করিতে পারিবে।

(২) কোন ব্যক্তি আইনজীবী সহকারী (ল'ক্লার্ক) হিসাবে তালিকাভুক্তির যোগ্য হইবে না যদি না -

- (ক) তিনি বাংলাদেশের নাগরিক হন;
- (খ) তিনি সুস্থ্য মস্তিষ্ক সম্পন্ন হন;
- (গ) আবেদনের তারিখে তাহার বয়স ১৮ বৎসর পূর্ণ হয়;
- (ঘ) অত্র আইনের বিধি বলে প্রণীত নির্দিষ্ট সময় পর্যন্ত শিক্ষানবিস কাল এবং/অথবা প্রশিক্ষণ সমাপ্ত করেন;

তবে শর্ত থাকে যে, অত্র ধারায় উল্লেখিত বিধি বিধানের অনুপস্থিতিতে দরখাস্তকারী অত্র ধারার অবশ্য পূরনীয় শর্তাদি হইতে অব্যাহতি পাইবে।

(ঙ) তিনি অত্র আইনের অধীনে প্রণীত বিধি মোতাবেক নির্ধারিত অন্যান্য শর্তাবলী পূরণ করিবেন।

(৩) উপধারা (২) এ উল্লেখিত বিধান সত্ত্বেও কোন ব্যক্তি ধার্যকৃত তারিখে নিবন্ধিত করনীয় হইয়া থাকিলে তিনিও আইনজীবী সহকারী হিসাবে তালিকাভুক্ত হইতে পারিবেন, যদি তিনি ধার্যকৃত তারিখ হইতে এক বৎসরের মধ্যে এই আইনের ধারা ১১ উপধারা ১ এর (ক) বিধি মোতাবেক তালিকাভুক্তির জন্য পরিষদ বরাবরে দুইশত টাকা জমা দেন।

১৩। তালিকাভুক্তিতে প্রতিবন্ধকতা (Bar to enrolment):- নৈতিক স্থলনজনিত অপরাধে অভিযুক্ত কোন ব্যক্তিকে আইনজীবী সহকারী (ল'ক্লার্ক) হিসাবে তালিকাভুক্ত করা হইবে না যদি ঐ ব্যক্তির দণ্ডভোগের তিন বছর মেয়াদ অতিবাহিত না হয়।

১৪। তালিকাভুক্তির পদ্ধতি (Procedure for enrolment):- (১) আইনজীবী সহকারী (ল'ক্লার্ক) হিসাবে তালিকাভুক্তির জন্য প্রত্যেকটি আবেদন পরিষদ কর্তৃক তালিকাভুক্তি কমিটি বরাবরে পাঠাইতে হইবে এবং তালিকাভুক্তি কমিটি নির্ধারিত পদ্ধতিতে আবেদনপত্র নিস্পত্তি করিবে।

(২) যদি তালিকাভুক্তি কমিটি আবেদনটি অনুমোদন করে তাহা হইলে কমিটি আবেদনকারীকে সরাসরি তালিকাভুক্ত করিবে এবং তদানুসারে তাহার নাম অবিলম্বে আইনজীবী সহকারী হিসাবে তালিকাভুক্ত হইবে।

(৩) যদি তালিকাভুক্তি কমিটি কোন আবেদনপত্র বাতিল করে তাহা হইলে উক্ত বাতিলের কারণ সমূহ উল্লেখ করিবে।

(৪) অত্র ধারার অধীনে গৃহীত চূড়ান্ত সিদ্ধান্ত তালিকাভুক্তি কমিটি সিদ্ধান্ত গ্রহণের দুই সপ্তাহের মধ্যে আবেদনকারীকে অবগত করিবে।

১৫। তালিকাভুক্তি সনদপত্র (Certificate of enrolment):- যাহাদের নাম তালিকাভুক্ত করা হইয়াছে তাহাদের প্রত্যেককে পরিষদ নির্ধারিত ফরমে তালিকাভুক্তি সনদপত্র প্রদান করিবে। প্রত্যেক ব্যক্তি যাহাদের নাম তালিকাভুক্ত করা হইয়াছে তাহাদের স্থায়ী নিবাস পরিবর্তনের অথবা স্থান পরিবর্তনের তিন মাসের মধ্যে পরিষদকে অবহিত করিবে।

১৬। তালিকাভুক্তির বৈধতা এবং নবায়ন (Validity of enrolment):- আইনজীবী সহকারী (ল'ক্লার্ক) হিসাবে তালিকাভুক্তির মেয়াদ তালিকাভুক্তি হইতে তিন বৎসর পর্যন্ত বৈধ থাকিবে এবং বিধি দ্বারা নির্ধারিত পদ্ধতিতে নির্ধারিত ফি প্রদান পূর্বক তালিকাভুক্তি নবায়ন করা যাইবে।

১৭। তালিকা হইতে নাম কর্তন (Removal of name from roll):- (১) পরিষদ কোন আইনজীবী সহকারীর (ল' ক্লার্ক) মৃত্যুতে অথবা নাম বাদ দেওয়ার অনুরোধ সম্বলিত কোন আইনজীবী সহকারীর (ল' ক্লার্ক) আবেদনক্রমে তালিকা হইতে তাহার নাম বাদ দিবে।

(২) কোন ব্যক্তি প্রয়োজনীয় তথ্য ভুল উপস্থাপনে বা প্রতারণা বা অবৈধ প্রভাবে তাহার নাম তালিকাভুক্ত করিলে পরিষদ এই প্রসঙ্গে দেওয়া সংবাদ অথবা অন্য প্রকারে পাওয়া তথ্যে সন্তুষ্ট হইলে উক্ত ব্যক্তিকে শুনানীর সুযোগ দিয়া তাহার নাম তালিকা হইতে বাদ দিতে পারিবে।

১৮। তালিকাভুক্তির সনদ পত্র বাতিলকরণ (Cancellation of certificate of enrolment) :- তালিকা হইতে নাম কর্তন হওয়ার সঙ্গে সঙ্গে এক জন আইনজীবী সহকারীর তালিকাভুক্তির সনদপত্র সরাসরি বাতিল হইবে।

১৯। এ্যাডভোকেট কর্তৃক নিয়োগ প্রদান চুক্তির মেয়াদের সমাপ্তি তালিকা হইতে নামকর্তন নহে:- একজন এ্যাডভোকেট কর্তৃক একজন আইনজীবী সহকারী সংযুক্তকরণ বা নিয়োগ প্রদানের চুক্তির মেয়াদ সমাপ্তি, সাময়িক বরখাস্ত গণ্য হইলেও আইনজীবী সনদপত্র বাতিল অথবা আইনজীবী সহকারী (ল' ক্লার্ক) হিসাবে তালিকা হইতে নাম কর্তন বিবেচিত হইবে না এবং এ্যাডভোকেট কর্তৃক চুক্তি সমাপ্তি সত্ত্বেও একজন আইনজীবী সহকারীর চলমান সনদবলে পেশায় নিয়োজিত অপর যে কোন এ্যাডভোকেটের সাথে নতুনভাবে চুক্তিবদ্ধ হওয়ার স্বাধীনতা থাকিবে।

৪র্থ অধ্যায় আইনজীবী সহকারী (ল' ক্লার্ক) দের অধিকার

২০। কাজ করার অধিকার (Right to Act):- (১) একজন নিবন্ধিত আইনজীবী সহকারীর কাজ করার অধিকার থাকিবেঃ

তবে শর্ত থাকে যে, কোন নিবন্ধিত আইনজীবী সহকারী (ল' ক্লার্ক) যে জেলার নিবন্ধক কর্তৃক নিবন্ধিত হইয়াছে উহার বাহিরে কাজের অধিকার পাইবে না যদি না তিনি তালিকাভুক্তির সনদ প্রাপ্ত হন।

২। অত্র আইনের বিধান ও ইহার অধীনে প্রণীত বিধিমালা সাপেক্ষে প্রত্যেক আইনজীবী সহকারীর (ল' ক্লার্ক) সমগ্র বাংলাদেশে কাজ করার অধিকার থাকিবে।

৩। মামলার বিরোধীয় পক্ষ, এ্যাডভোকেট, আইনজীবী সহকারী (ল' ক্লার্ক) অথবা নিবন্ধিত আইনজীবী সহকারী ব্যতীত অপর কাহারো কাজ করার অধিকার থাকিবে না।

ব্যাখ্যাঃ পক্ষদের পরবর্তী স্থলবর্তী, আইনগত প্রতিনিধি, আমমোক্তার, স্বাভাবিক অভিভাবক এবং যথাযথ আদালত কর্তৃক নিযুক্ত অভিভাবক বিরোধীয় পক্ষের অন্তর্ভুক্ত।

২১। আইনজীবী সহকারীগণ এই আইনদ্বারা নিরঙ্কুশ ভাবে পরিচালিত হইবে (Law Clerks to be governed exclusively by this Act):- বর্তমানে বলবৎ অন্য কোন আইনে, বিধিবিধানে, আদেশে অথবা প্রবিধানে যাহা কিছুই থাকুক না কেন নিবন্ধিত আইনজীবী সহকারী (ল' ক্লার্ক) হিসাবে তালিকাভুক্তির তারিখ হইতে একজন নিবন্ধিত আইনজীবী সহকারী নিবন্ধন হইতে বিলুপ্ত হইয়া অত্র আইনের 'বিধি বিধান' দ্বারা পরিচালিত হইবে।

৫ম অধ্যায় আচরন এবং শৃংখলা

২২। আচরন বিধি (Code of conduct):- (১) পরিষদ আইনজীবী সহকারী (ল' ক্লার্ক) দের আচরন বিধির জন্য পেশাগত নীতিমালা প্রণয়ন করিবে।

(২) প্রত্যেক আইনজীবী সহকারী (ল' ক্লার্ক) অত্র ধারার উপধারা (১) এর অধীন প্রণীত পেশাগত নীতিমালা ও আচরনবিধি অনুসরণ করিবে।

২৩। শৃংখলা জনিত প্রসিডিং (Disciplinary proceedings):- (১) যেক্ষেত্রে কোন অভিযোগ বা রেফারেন্স বা অন্য কিছুর ভিত্তিতে পরিষদের বিশ্বাস জন্মে যে, কোন আইনজীবী সহকারী (ল' ক্লার্ক) অসদাচারনের দায়ে দোষী, সেক্ষেত্রে, পরিষদ উহা নিষ্ক্রান্তির জন্য শৃংখলা কমিটির নিকট প্রেরণ করিবে।

(২) শৃংখলা কমিটি সংশ্লিষ্ট আইনজীবী সহকারী (ল' ক্লার্ক) কে শুনানীর সুযোগ দিয়া নিম্নলিখিত যে কোন আদেশ দিতে পারিবে:-

- (ক) অভিযোগ খারিজ করিতে অথবা পরিষদের উদ্যোগে যে ক্ষেত্রে প্রসিডিং গ্রহন করা হইয়াছে সে ক্ষেত্রে পরিষদের উক্ত কার্যক্রম নথিভুক্তির নির্দেশ দিতে পারিবে;
- (খ) আইনজীবী সহকারীকে তিরস্কার করিতে পারিবে;
- (গ) শৃংখলা কমিটি যেরূপ যুক্তিযুক্ত মনে করে সেরূপ সময় কালের জন্য আইনজীবী সহকারীকে সাময়িক বরখাস্ত (suspend) করিতে পারিবে;
- (ঘ) আইনজীবী সহকারীর নাম তালিকা হইতে কর্তন এবং তালিকাভুক্তির সনদপত্র বাতিল করিতে পারিবে।

২৪। তদন্তের পদ্ধতি (Procedure for enquiry):- শৃংখলা কমিটি কোন কার্যক্রম বিবেচনাকালে সংক্ষিপ্ত তদন্তের ব্যবস্থা করিতে পারিবে এবং সংক্ষিপ্ত তদন্তে যে ভাবে সাক্ষ্য গ্রহণ করা হয় সে ভাবে সাক্ষ্য গ্রহণ করিতে পারিবে।

২৫। প্রসিডিং নিষ্ক্রান্তির ক্ষেত্রে সময় নির্ধারণ (Time limit for disposal of proceeding):- শৃংখলা কমিটি প্রাপ্ত অভিযোগ ত্বরিত নিষ্ক্রান্তি করিবে এবং শৃংখলা কমিটির নিকট বিচারাধীন সকল মামলার কার্যক্রম এক বৎসর সময়কালের মধ্যে শেষ করিতে হইবে।

২৬। নিবন্ধিকরন কর্তৃপক্ষের এখতিয়ারের সীমাবদ্ধতা (Jurisdiction of registering authority barred):- নিবন্ধিকরন কর্তৃপক্ষ কোন আইনজীবী সহকারীর (ল' ক্লার্ক) বিরুদ্ধে শাস্তি মূলক ব্যবস্থা গ্রহণ করিতে পারিবে না এবং আইনজীবী সহকারীর (ল' ক্লার্ক) অসদাচারন জনিত সমস্ত অভিযোগ অত্র অধ্যাদেশের বিধানাবলী অনুসারে নিষ্ক্রান্তির জন্য পরিষদে প্রেরণ করিতে হইবে।

৬ষ্ঠ অধ্যায়
আপীল, পুনরীক্ষন এবং পুনঃবিবেচনা

২৭। তালিকাভুক্তি কমিটির আদেশের বিরুদ্ধে আপীলঃ- (১) তালিকাভুক্তি কমিটি কর্তৃক প্রদত্ত আদেশবলে তালিকাভুক্তির দরখাস্ত অগ্রাহ্য হইলে ক্ষতিগ্রস্থ আইনজীবী সহকারী (ল' ক্লার্ক) আপীল কমিটির নিকট আপীল করিতে পারিবে।

তবে শর্ত থাকে যে, সংক্ষুদ্ধ ব্যক্তি উক্ত আদেশ তাহার নিকট প্রেরণের নব্বই দিনের মধ্যে এই আপীল দায়ের করিবে।

(২) এইরূপ প্রত্যেক আপীল, আপীল কমিটি শুনিবে এবং আপীল কমিটি -

(ক) আপীল না মঞ্জুর এবং আদেশ বহাল অথবা

(খ) আপীল মঞ্জুর এবং তালিকাভুক্তি কমিটির আদেশ পরিবর্তনসহ দরখাস্তকারীকে সরাসরি আইনজীবী সহকারী (ল' ক্লার্ক) হিসাবে তালিকাভুক্তির আদেশ প্রদান করিতে পারিবে।

তবে শর্ত থাকে যে, যথাযথ শুনানীর সুযোগ না দিয়া অত্র উপধারার (ক) উপবিধি মোতাবেক কোন আদেশ আপীল কমিটি দিতে পারিবে না।

(৩) আপীল কমিটি কর্তৃক অত্র ধারায় প্রদত্ত আদেশ চূড়ান্ত বলিয়া গন্য হইবে।

২৮। শৃংখলা কমিটির আদেশের বিরুদ্ধে আপীল (**Appeal against order of disciplinary committee**)ঃ- (১) শৃংখলা কমিটি কর্তৃক প্রদত্ত কোন আদেশের বিরুদ্ধে সংক্ষুদ্ধ ব্যক্তি অত্র আইনের ২৩ ধারা মতে আপীল দায়ের করিতে পারিবে।

তবে শর্ত থাকে যে, সংক্ষুদ্ধ ব্যক্তির নিকট আদেশ প্রেরণের নব্বই দিনের মধ্যে সংক্ষুদ্ধ ব্যক্তি কর্তৃক আপীল দায়ের করিতে হইবে।

(২) অত্র ধারার উপধারা (১) এর অধীনে দায়েরকৃত প্রত্যেকটি আপীল, আপীল কমিটি কর্তৃক শুনানী এবং আপীল দায়েরের নব্বই দিনের মধ্যে নিষ্পত্তি করিতে হইবে।

(৩) অত্র আইনের ধারা ২৩ উপধারা (২) এর অধীনে অর্পিত শৃংখলা কমিটির সকল ক্ষমতা আপীল কমিটির থাকিবে এবং আপীল মঞ্জুর অথবা না মঞ্জুর ও যে আদেশের বিরুদ্ধে আপীল হইয়াছে তাহা বহাল অথবা আপীল মঞ্জুর ও রদ যেভাবেই হউক, পরিবর্তন বা সংশোধন করিতে পারিবে।

তবে শর্ত থাকে যে, আপীল কমিটি অত্র উপধারার অধীনে সংক্ষুব্ধ পক্ষকে যথাযথ শুনানীর সুযোগ না দিয়া কোন আদেশ প্রদান করিতে পারিবে না।

২৯। আপীলের বর্ণিত আদেশ স্থগিতকরণ (Stay of order appealed against):-(১) অত্র আইনের ধারা ২৮ এর অধীনে আপীল গ্রহন করিয়া আপীল কমিটি যথাযথ কারণে শৃংখলা কমিটির ধারা ২৩ উপধারা (২) এ প্রদত্ত যে কোন আদেশ নির্দিষ্ট সময় এবং যেরূপ যুক্তিযুক্ত মনে করে সেরূপ শর্তে স্থগিত রাখার নির্দেশ দিতে পারিবে।

(২) শৃংখলা কমিটি কর্তৃক অত্র আইনের ধারা ২৩ উপধারা (২) এ উল্লেখিত মোতাবেক আদেশ প্রদানের পর কোন স্থগিতের দরখাস্ত করা হইলে শৃংখলা কমিটি আপীল দায়েরের যথেষ্ট কারণ আছে মর্মে সন্তুষ্ট হইলে উক্ত আদেশ নির্দিষ্ট সময়ের জন্য স্থগিত করিতে পারিবে।

৩০। প্রদত্ত আদেশ সমূহ আইনজীবী সহকারী (ল' ক্লার্ক) তালিকায় অন্তর্ভুক্তি ও জ্ঞাত করানো (Order to be entered in the roll and communicated):- একজন আইনজীবী সহকারী (ল' ক্লার্ক) এর শাস্তি সংক্রান্ত বিষয়ে শৃংখলা কমিটির অথবা আপীল কমিটির সকল আদেশ তাহার নামের বিপরীতে তালিকায় অন্তর্ভুক্ত করা হইবে এবং সনদ প্রদানকারী কর্তৃপক্ষ ও যে এ্যাডভোকেটের সাথে তিনি সংশ্লিষ্ট ও নিয়োজিত তাহাদের উক্ত বিষয়ে জানানো হইবে এবং যেক্ষেত্রে আইনজীবী সহকারীর নাম তালিকা হইতে শাস্তি হিসাবে বাদ দেওয়া হয় সেক্ষেত্রে তাহার নাম তালিকা হইতে অবশ্যই কর্তন করিতে হইবে এবং তাহার তালিকাভুক্তির সনদ তাৎক্ষণিক ভাবে বাতিল মর্মে গন্য হইবে।

৩১। কোন সদস্যের সভায় অনুপস্থিতি কার্যক্রমের বৈধতায় প্রভাব ফেলিবে না (Absence of member from meeting not to affect proceeding):- সভাপতি ব্যতীত তালিকাভুক্তকরণ কমিটি বা শৃংখলা কমিটি বা আপীল কমিটির কোন সদস্য উক্ত কমিটির সম্মুখে কোন বিষয়ের শুনানীর ধার্য তারিখে অনুপস্থিত থাকিলে পরিষদের শৃংখলা কমিটি বা আপীল কমিটি বা তালিকাভুক্তি কমিটি যাহাই হউক না কেন যদি যুক্তিযুক্ত মনে করে কমিটির কার্যক্রম স্থগিত অথবা চালাইয়া যাইতে পারিবে এবং আপীল কমিটি অথবা তালিকাভুক্তি কমিটি অথবা শৃংখলা কমিটি কর্তৃক প্রদত্ত উক্তরূপ কার্যক্রমের কোন আদেশ কেবলমাত্র ঐরূপ তারিখে, ঐরূপ কোন সদস্যের অনুপস্থিতিতে অবৈধ হইবে না।

৩২। খরচসমূহ (Costs):- শৃংখলা কমিটি অথবা আপীল কমিটি যেরূপ যুক্তিযুক্ত বিবেচনা করেন তাহাদের নিকট বিচারার্থী কোন কার্যক্রমে খরচের আদেশ দিতে পারিবেন এবং যে ব্যক্তির উপর খরচ প্রদানের আদেশ দেওয়া হইয়াছে তিনি ১৯১৩ সনের সরকারী পাওনা আদায় আইনের অধীন সার্টিফিকেট খাতক হিসাবে পরিগণিত হইবেন এবং উক্ত আইনের অধীনে টাকা উদ্ধারযোগ্য হইবে।

৩৩। পূর্ণরীক্ষন (review):- তালিকাভুক্তিকরন কমিটি অথবা শৃংখলা কমিটি বা আপীল কমিটির নিকট দরখাস্ত করা হইলে অথবা কমিটি সমূহ স্বীয় বিবেচনায় নিজের আদেশ পূর্ণ বিবেচনা পূর্বক কোন ক্রটি বা বিচ্যুতি যাহা নথি দৃষ্টে স্পষ্টত প্রতীয়মান হয় তাহা সংশোধন করিতে পারিবে।

৩৪। পূর্ণবিবেচনা (revision):- পরিষদ আপীল কমিটির যে কোন নিশ্চিত কার্যক্রমের নথি পরীক্ষা করিতে পারিবে এবং যদি এইমর্মে সন্তুষ্ট হয় যে, আপীল কমিটি এমন গুরুতর ত্রুটিযুক্ত সিদ্ধান্ত গ্রহণ করিয়াছে যাহার ফলে ন্যায়বিচার ব্যাহত হইয়াছে তাহা হইলে ইহার বিবেচনায় যথাযথ এমন আদেশ প্রদান করিতে পারিবে।

৭ম অধ্যায় বিবিধ

৩৫। জরিমানা (Penalty):- কোন ব্যক্তি এই আইনের বিধানের ব্যত্যয় ঘটাইয়া কাজ করিলে সর্বোচ্চ দুই বৎসরের শাস্তি অথবা সর্বোচ্চ দশ হাজার টাকা জরিমানা অথবা উভয় প্রকার দণ্ডে দণ্ডিত হইবে।

৩৬। দায়মোচন (Indemnity):- এই আইনের বিধান অনুযায়ী বা এই আইনের অধীনে প্রণীত বিধি অনুযায়ী পরিষদ বা ইহার কোন কমিটি অথবা পরিষদের কোন সদস্য বা ইহার কোন কমিটির বিরুদ্ধে কোন কাজের জন্য যাহা সরল বিশ্বাসে করা হইয়াছে বা করিতে ইচ্ছুক তদবিরুদ্ধে কোন মামলা বা আইনী কার্যক্রম গ্রহণ করা যাইবে না।

৩৭। পরিষদ বাতিল করন (Supersession of the Council) :- (১) যে ক্ষেত্রে পরিষদ যে কারণেই হউক ইহার দায়িত্ব পালনে বা কাজ করিতে অসমর্থ, সে ক্ষেত্রে সরকার তদন্ত করিয়া এবং পরিষদকে শুনানীর পর পরিষদ অপসারণ করিয়া পরিষদের এক বা একাধিক দায়িত্ব সম্পাদনের জন্য এবং এক বা একাধিক ক্ষমতা প্রয়োগের নিমিত্তে ছয় মাসের অধিক নহে এরূপ সময় কালের জন্য একজন প্রশাসক নিয়োগ করিতে পারিবে।

(২) যে ক্ষেত্রে উপধারা (১) অনুসারে প্রশাসক নিয়োগ করা হয় সেক্ষেত্রে এই আইনের বিধান এবং তদঅধীনে প্রণীত প্রবিধান অনুসারে প্রশাসক তাহার নিয়োগের চার মাসের মধ্যে পরিষদের নির্বাচন অবশ্যই সম্পন্ন করিবেন।

(৩) কোন ব্যক্তির কাছে পরিষদের তহবিল অথবা কাগজপত্র থাকিলে প্রশাসক নিয়োগের পনের দিনের মধ্যে তাহার নিকট থাকা সকল কাগজপত্র বা তহবিল অথবা দায়িত্ব প্রশাসক বরাবরে হস্তান্তর করিবে।

(৪) কোন ব্যক্তি যথেষ্ট কারণ ছাড়া উপধারা (৩) অনুসারে কার্য করিতে ব্যর্থ হইলে অনধিক দুই বছরের শাস্তি অথবা অনধিক দশ হাজার টাকা জরিমানা অথবা উভয় প্রকার দণ্ডে দণ্ডনীয় হইবে।

৩৮। অপরাধ সমূহ অআমলযোগ্য এবং জামিনযোগ্য হইবে (Offence to be non-cognizable and bailable):- এই আইনের অধীনে অপরাধ সমূহ অআমলযোগ্য এবং জামিনযোগ্য হইবে।

৩৯। বিধিমালা (Rules):- (১) সরকার সরকারী গেজেটে প্রজ্ঞাপন দ্বারা এই আইনের উদ্দেশ্য পূরণকল্পে বিধিমালা প্রণয়ন করিতে পারিবে।

(২) উপরিলিখিত ক্ষমতার সাধারণ হানি না ঘটাইয়া উক্ত বিধিমালায় বিশেষতঃ নিম্নলিখিত বিষয় সমূহ অন্তর্ভুক্ত থাকিবে:-

- (ক) একজন ব্যক্তি কিভাবে ডাকযোগে ভোট প্রদান করিবে তাহাসহ পরিষদের সদস্যদের গোপন ব্যালটে নির্বাচন, ভোটার তালিকা তৈরি এবং সংশোধন এবং পরিষদের নির্বাচনী এলাকা এবং নির্বাচনী ফলাফল প্রকাশের পদ্ধতি;
- (খ) চেয়ারম্যান, ভাইস চেয়ারম্যান, সাধারণ সম্পাদক এবং কোষাধ্যক্ষ নির্বাচন প্রক্রিয়া;
- (গ) পরিষদের নির্বাচনের বৈধতা বা চেয়ারম্যান, ভাইস চেয়ারম্যান, সাধারণ সম্পাদক, কোষাধ্যক্ষ নির্বাচন সংক্রান্ত বিরোধের চূড়ান্ত নিষ্পত্তির পদ্ধতি এবং কর্তৃত্ব;
- (ঘ) পরিষদ বা অন্য কমিটির আকস্মিক শূন্যতা পূরণ;
- (ঙ) চেয়ারম্যান, ভাইস চেয়ারম্যান, সাধারণ সম্পাদক, কোষাধ্যক্ষ এবং বিভিন্ন কমিটির সদস্যদের দায়িত্ব ও ক্ষমতা;
- (চ) এই আইনের ধারা ৪ উপধারা (১) এর কার্যাবলী সাধনের উদ্দেশ্য পূরণকল্পে পরিষদের এক বা একাধিক তহবিল গঠন;
- (ছ) পরিষদের সভার প্রয়োজনীয় কোরাম, নিত্যকার কার্যাবলী এবং সভা আহ্বানের ও অনুষ্ঠানের নোটিশ;
- (জ) এই আইনের বিধান সাপেক্ষে এবং কমিটির সদস্যদের কার্যাবলী, গঠন এবং মেয়াদ যাহা পরিষদ কর্তৃক নির্ধারিত হইবে;
- (ঝ) কমিটির সভার কোরাম গঠনের জন্য প্রয়োজনীয় সংখ্যক সদস্যের উপস্থিতি, কমিটির কার্যাবলী, সভা আহ্বান এবং সভা অনুষ্ঠান;

- (ঞ) পরিষদের চাকুরী জীবীদের চাকুরীর যোগ্যতা এবং শর্তাবলী নির্ধারণ;
- (ট) পরিষদের নিরীক্ষক নিয়োগ এবং হিসাব নিরীক্ষা;
- (ঠ) পরিষদের হিসাব বহি ও অন্যান্য বহি এবং রেজিস্ট্রার সমূহ রক্ষণাবেক্ষন;
- (ড) পরিষদের তহবিল ব্যবস্থাপনা এবং বিনিয়োগ;
- (ঢ) এই আইনের ধারা ১১ মোতাবেক যে ব্যক্তি তালিকাভুক্তির জন্য ইচ্ছা প্রকাশ করে তাহার ফরম নির্ধারণ;
- (ণ) পরিষদের আইনজীবী সহকারী (ল' ক্লার্ক) হিসাবে তালিকাভুক্ত হইবার ফরম এবং তৎসম্বন্ধিত আবেদন তালিকাভুক্তিকরন কমিটি কর্তৃক নিষ্পত্তিকরন;
- (ত) আইনজীবী সহকারী (ল' ক্লার্ক) হিসাবে একজন ব্যক্তির তালিকাভুক্ত হওয়ার শর্তাদি;
- (থ) তালিকাভুক্তকরন ফি এর কিস্তি পরিশোধ (যদি থাকে)।

৪০। প্রবিধান (Regulations) :- (১) এই আইনের অধীনে প্রণীত বিধান দ্বারা যদি উদ্দেশ্য পরিপূর্ণ না হয় তাহা হইলে পরিষদ উদ্দেশ্য পূরনকল্পে প্রবিধান প্রণয়ন করিতে পরিবে।

- (২) এই ধারার উপধারা (১) এর প্রবিধান সরকারের অনুমোদন সাপেক্ষে প্রণীত হইবে।
- (৩) প্রবিধান সরকার কর্তৃক অনুমোদনের পর, সরকার, সরকারী গেজেটে প্রকাশ করিবে।

৮ম অধ্যায়

অস্থায়ী এবং পরিবর্তিত অবস্থার প্রতিবিধান

৪১। প্রথম পরিষদ (First Council):- (১) এই আইনে যাহা কিছুই থাকুক না কেন, সরকার নিবন্ধিত সহকারী এবং যাহারা অত্র আইনের ধারা ১১ এর বিধান মোতাবেক আইনজীবী সহকারী (ল' ক্লার্ক) হিসাবে তালিকাভুক্ত হওয়ার যোগ্য, তাহাদের সমন্বয়ে ধার্যকৃত তারিখের তিন মাসের মধ্যে প্রথম পরিষদ গঠন করিবে।

(২) প্রথম পরিষদের কার্যকাল পরিষদের প্রথম সভার তারিখ হইতে এক বছর হইবে অথবা এই আইনের অধীনে পরিষদের গঠন কালের সময় হইতে যাহা অগ্রে ঘটে।

তবে শর্ত থাকে যে, অত্র ধারার উপধারা (৪) অথবা অত্র আইনের ধারা ৩৭ উপধারা (২) এর বিধান অনুযায়ী প্রথম পরিষদ, পুনঃগঠিত পরিষদ না হওয়া পর্যন্ত, কার্যক্রম চালাইয়া যাইবে।

(৩) প্রথম পরিষদ নিয়োগের একমাসের মধ্যে প্রথম সভা অনুষ্ঠিত হইবে।

(৪) এই আইনের অধীনে সরকার কর্তৃক গঠিত প্রথম পরিষদ, পরিষদ গঠনের এক বৎসরের মধ্যে নির্বাচিত পরিষদ গঠনের জন্য নির্বাচন সম্পন্ন করিবে।

(৫) যদি সরকার কর্তৃক গঠিত প্রথম পরিষদ উপধারা (১) অনুযায়ী নির্বাচন সম্পন্ন করিতে ব্যর্থ হয় তাহা হইলে সরকার অত্র আইনের ধারা ৩৭ মোতাবেক একজন প্রশাসক নিয়োগ করিবে এবং উক্ত ধারার বিধানাবলী প্রয়োজনীয় পরিবর্তন সাপেক্ষে প্রযোজ্য হইবে।

৪২। জটিলতা পরিহার (Removal of difficulties) :- (১) এই আইনের কোন বিধান কার্যকর করিতে কোন জটিলতা সৃষ্টি হইলে সরকার, সরকারী গেজেটে প্রজ্ঞাপন দ্বারা জটিলতা দূরীকরণের জন্য যেরূপ যুক্তিযুক্ত ও প্রয়োজন মনে করে, এই আইনের সাথে অসংগতি পূর্ণ নয় এমন বিধান প্রণয়ন করিতে পারিবে।

তবে শর্ত থাকে যে, ধার্যকৃত তারিখ হইতে দুই বৎসর সময়কাল অতিবাহিত হওয়ার পর উক্তরূপ কোন আদেশ প্রচার করা যাইবে না।

(২) অত্র ধারার উপধারা (১) বলে প্রদত্ত আদেশের ভূতাপেক্ষ কার্যকারিতা এই আইনের ধার্যকৃত তারিখ ব্যতীত তৎপূর্ববৎ সময়ে কার্যকর থাকিবে না।

বিচারপতি এ.কে.এম. সাদেক
সদস্য

বিচারপতি এ.টি.এম. আফজাল
চেয়ারম্যান